

Врз основа на член 149 став (2) од Законот за игрите на среќа и за забавните игри („Службен весник на Република Македонија“ бр. 24/11 и 51/11), министерот за финансии донесе

**ПРАВИЛНИК ЗА ФОРМАТА, СОДРЖИНАТА И НАЧИНОТ НА  
ВОДЕЊЕТО НА ЕВИДЕНЦИЈАТА ЗА ОСТВАРЕНИТЕ ДОБИВКИ ВО  
ИГРАТА НА СРЕЌА КОИ ПОЕДИНЕЧНО ГО НАДМИНУВААТ ИЗНОСОТ  
ОД 10.000 ДЕНАРИ И ЗА НИВНИТЕ ДОБИТНИЦИ**

**Член 1**

Со овој правилник се пропишува формата, содржината и начинот на водењето на евиденцијата за остварените добивки во играта на среќа, кои поединечно го надминуваат износот од 10.000 денари и за нивните добитници.

**Член 2**

Приредувачите на игрите на среќа евиденцијата од членот 1 на овој правилник ја водат во хартиена форма, на образец „Евиденција за остварените добивки над 10.000 денари и за нивните добитници“ кој е даден во Прилог и е составен дел на овој правилник.

**Член 3**

Приредувачите на игрите на среќа евиденцијата од членот 1 на овој правилник ја водат на месечна основа и образецот од членот 2 на овој правилник го доставуваат до надлежната организациона единица на Управата за јавни приходи веднаш по завршувањето на месецот за кој се води евиденцијата.

**Член 4**

Образецот од членот 2 на овој правилник ги содржи следните податоци:

- назив и седиште на приредувачот на играта на среќа;
- вид на играта на среќа;
- број и датум на лиценцата, односно број и датум на дозволата, за приредување на играта на среќа;
- назив, место и адреса на подружницата на приредувачот на играта на среќа;
- име, презиме и адреса на добитникот физичко лице, односно назив и седиште на добитникот правно лице;
- единствен матичен број на граѓанинот за добитникот физичко лице, односно единствен даночен број за добитникот правно лице;
- вид на остварената добивка која го надминува износот од 10.000 денари со означување дали добивката е парична или стоковна;
- поединечен износ на остварената добивка;
- износ на персоналниот данок на доход;

- износ за исплата на паричната добивка;
- ден и место на исплатата на паричната, односно на предавањето на стоковната добивка и
- место за забелешка.

#### Член 5

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 20-27352/4  
7.9. 2011 година  
Скопје

